

ಶ್ರೀ ಜಿ. ಹೆಚ್. ಪಟೇಲ್.—ಈಗಾಗಲೇ ನಾನು ಹೇಳಿದ ಹಾಗೆ ಇಡೀ ರಾಜ್ಯದಲ್ಲಿಯೇ ವಿದ್ಯುತ್ ಕಡಿತ ಮಾಡಲಾಗಿದೆ. ಆದರೆ ರಾಜ್ಯದಲ್ಲಿ ವಿದ್ಯುಚ್ಛಕ್ತಿಯ ಕೊರತೆಯಿಂದಾಗಿ ತಾವು ಕೇಳಿದಷ್ಟು ವಿದ್ಯುತ್ ಕೊಡುವುದಕ್ಕೆ ಅನಾನುಕೂಲವಾಗಿದೆ. ರೈತರಿಗೆ ಹೆಚ್ಚಿನ ವಿದ್ಯುತ್ ಒದಗಿಸಿಕೊಡಬೇಕೆಂದು ಸರ್ಕಾರಕ್ಕೂ ಮನಸ್ಸು ಇದೆ. ಆದರೆ ವಾಸ್ತವಿಕವಾಗಿ ಕೊಡುವುದಕ್ಕೆ ಸಾಧ್ಯವಿಲ್ಲ. ಮಾನ್ಯ ಸದಸ್ಯರು ಹೇಳಿದ ಹಾಗೆ ನಾವು ಕೋಲಾರ ಜಿಲ್ಲೆಗೆ ಬೇರೆ ರೀತಿಯ ವ್ಯವಸ್ಥೆ ಗುಲ್ಬರ್ಗ ಜಿಲ್ಲೆಗೆ ಬೇರೆ ವ್ಯವಸ್ಥೆ ಮಾಡಬೇಕೆನ್ನುವ ಪ್ರಶ್ನೆಯಿಲ್ಲ. ಎಲ್ಲಿ ವಿದ್ಯುತ್ ಅನಶ್ಚಕವಿದೆ ಎಂಬುದನ್ನು ಮನಗಂಡು ನಾವು ನಿಮ್ಮ ಕೋಲಾರ ಜಿಲ್ಲೆಗೆ ೬ ಗಂಟೆಯಿಂದ ೧೦ ಗಂಟೆಯವರೆಗೆ ಅಂದರೆ ೪ ಗಂಟೆಗಳ ಕಾಲ ಮಾತ್ರ ಕಡಿತ ಮಾಡಲಾಗಿದೆ. ರೈತರಿಗೆ ಅಗಿರುವಂತಹ ಅನಾನುಕೂಲಕ್ಕೆ ಸಹಕರಿಸಬೇಕು.

ಶ್ರೀ ಜಿ. ಹೆಚ್. ವೆಂಕಟೇಶ್ವರ.—ನಮ್ಮ ಕೋಲಾರ ಜಿಲ್ಲೆಯಲ್ಲಿ ಎಲ್ಲಾ ತಾಲ್ಲೂಕುಗಳಲ್ಲಿಯೂ ಕೂಡ ವಿದ್ಯುಚ್ಛಕ್ತಿಯನ್ನು ಐ. ಪಿ. ಡೆಪಾರ್ಟ್‌ಮೆಂಟ್‌ಗಳಿಗೆ ಮಂಜೂರು ಮಾಡಿದ್ದಾರೆ. ಆದರೆ ಕಂಬಗಳು ಇಲ್ಲವೆಂದು ಹೇಳಿ ಅವರಿಗೆ ಸರ್ವಿಸ್ ಕೊಡುತ್ತಿಲ್ಲ. ಇದರಿಂದ ರೈತರಿಗೆ ಬಹಳ ತೊಂದರೆಯಾಗಿದೆ. ಇದಕ್ಕೆ ಸರ್ಕಾರ ಏನು ಕ್ರಮ ತೆಗೆದುಕೊಳ್ಳುತ್ತೀರಿ ?

ಶ್ರೀ ಜಿ. ಹೆಚ್. ಪಟೇಲ್.—ಅಂತಹ ಸಮಸ್ಯೆಗಳನ್ನು ನಿರ್ಧಿಷ್ಟವಾಗಿ ನನ್ನ ಗಮನಕ್ಕೆ ತಂದರೆ ಅದರ ಬಗ್ಗೆ ನಾನು ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆ.

ಶ್ರೀ ಎ. ಮುನಿಯಪ್ಪ.—ಮಾನ್ಯ ಅಧ್ಯಕ್ಷರೇ ನಮ್ಮ ಕೋಲಾರ ಜಿಲ್ಲೆಯಲ್ಲಿ ಸುಮಾರು ೮ ಕೋಟಿ ರೂಪಾಯಿಗಳಷ್ಟು ಅಲೂಗಡ್ಡೆ ಯ ಬೆಳೆ ಇದೆ. ಈ ಬೆಳೆಗೆ ಮಾರ್ಚ್, ಏಪ್ರಿಲ್, ಮತ್ತು ಮೇ ತಿಂಗಳ ವರೆಗೆ ಬೆಳೆಗೆ ನೀರು ಹಾಯಿಸಬೇಕಾಗುತ್ತದೆ. ಆದರೆ ತಾವು ಬೆಳೆಗೆ ೬ ಗಂಟೆಯಿಂದ ೧೦ ಗಂಟೆಯವರೆಗೆ ವಿದ್ಯುತ್ ಕಡಿತ ಮಾಡಿದ್ದೀರಿ. ಇದರಿಂದ ಸುಮಾರು ೮ ಕೋಟಿ ರೂಪಾಯಿಗಳ ಸತ್ಯ ರೈತರಿಗೆ ಅಗುತ್ತದೆ. ಆದ್ದರಿಂದ ತಾವು ೬ ಗಂಟೆಯಿಂದ ೧೦ ಗಂಟೆಯವರೆಗೆ ವಿದ್ಯುತ್ ಕಡಿತ ಮಾಡಿರುವುದನ್ನು ಇನ್ನೂ ಸ್ವಲ್ಪ ಕಡಿಮೆ ಮಾಡುತ್ತೀರಾ ?

ಶ್ರೀ ಜಿ. ಹೆಚ್. ಪಟೇಲ್.—ಪ್ರತಿಯೊಬ್ಬ ರೈತರಿಗೂ ವಿದ್ಯುತ್ ಅನಶ್ಚಕವಾಗಿರುವುದರಿಂದ ನಾವು ಕೆಲವು ವೇಳೆಯನ್ನು ಕೆಲವು ಕಡೆ ನಿಗದಿ ಮಾಡಿ ಅಂದರೆ ೬-೧೦ ಗಂಟೆಯವರೆಗೆ ಮತ್ತೆ ಕೆಲವು ಕಡೆ ೬ ಗಂಟೆಯಿಂದ ೧೨ ಗಂಟೆಯವರೆಗೆ ನಿಗದಿ ಮಾಡಿದ್ದೇವೆ. ಈ ರೀತಿ ಒಂದು ಸೈಕಲ್ ಸಿಸ್ಟಂ ಮಾಡಿದ್ದೇವೆ. ಈ ಸಿಸ್ಟಂನ್ನು ತಜ್ಞರಿಂದ ಮತ್ತು ತಂತ್ರಜ್ಞರಿಂದ ಪರೀಕ್ಷಿಸಿ ಹಾಕಿಕೊಂಡಿದ್ದೇವೆ.

(ಪ್ರಶ್ನೆ ಸಂಖ್ಯೆ ೧೭ ಮತ್ತು ೧೮)

ಅಧ್ಯಕ್ಷರು.—ಸರಿಯಾದ ಮಾಹಿತಿ ಬಂದಿಲ್ಲವಾದ್ದರಿಂದ, ಈ ಪ್ರಶ್ನೆಗಳನ್ನು ತಡೆಹಿಡಿಯಲಾಗಿದೆ.

ಗ್ರಾಮಾಂತರ ಸಹಕಾರ ಸಂಘಗಳು

ಸಂಖ್ಯೆ : ೧೯

ಶ್ರೀ ಬಿ.ಜಿ. ಬಣಕಾರ್ (ಹಿರೇಕೆರೂರು).—ಮಾನ್ಯ ಸಹಕಾರಿ ಮಂತ್ರಿಗಳು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೆ ?

ಅ) ಗ್ರಾಮಾಂತರ ಪತ್ತಿನ ಸಹಕಾರ ಸಂಘಗಳು ತೃಪ್ತಿಕರವಾಗಿ ಕೆಲಸ ಮಾಡದೆ ನಷ್ಟ ಹೊಂದಿರುವುದಕ್ಕೆ ಕಾರಣಗಳು :

ಆ) ಗ್ರಾಮಾಂತರ ಪತ್ತಿನ ಸಹಕಾರ ಸಂಘಗಳ ಕಾರ್ಯದರ್ಶಿಗಳನ್ನು ಸರ್ಕಾರಿ ನೌಕರರೆಂದು ಪರಿಗಣಿಸಲು ಸರ್ಕಾರ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತಾರೆಯೇ ?

ಇ) ಈ ಸಹಕಾರ ಸಂಘಗಳು ಪ್ರತಿ ಪಂಚಾಯತಿಗೊಂದು ಇರಬೇಕೇ? ಅಥವಾ ಪ್ರತಿ ಹಳ್ಳಿಗೊಂದು ಇರಬೇಕೇ? ಹೇಗೆಯಾದರೂ ಬಗ್ಗೆ ಸರ್ಕಾರದ ನಿಲುವೇನು ?

ಗ್ರಾಮಾಂತರ ಸಹಕಾರ ಸಂಘಗಳು ಸಮರ್ಥ ರೀತಿಯಲ್ಲಿ ಕಾರ್ಯ ಮಾಡಿ ಹಳ್ಳಿಗರಿಗೆ ಅನುಕೂಲವಂತಾಗಲು ಸರ್ಕಾರ ಯಾವ ಕ್ರಮ ತೆಗೆದುಕೊಳ್ಳಲಾಗಿದೆ ?

ಶ್ರೀ ಆರ್.ಎಲ್. ಜಾಲಪ್ಪ (ಸಹಕಾರ ಮಂತ್ರಿಗಳು).—

ಅ) ಪ್ರಮುಖ ಕಾರಣಗಳು ಈ ಕೆಳಕಂಡಂತಿವೆ :

೧) ಸಹಕಾರ ಸಂಘಗಳ ಬಾಕಿ ವಸೂಲಿ ಸಾಧ್ಯವಾಗುತ್ತಿಲ್ಲ. ಏಕೆಂದರೆ, ಸಹಕಾರ ಸಂಘಗಳಿಂದ ಸಾಲ ಪಡೆದ ಸದಸ್ಯರು, ನಿಯಮಿತ ಅವಧಿಯಲ್ಲಿ, ಬಾಕಿಯನ್ನು ಮರುಪಾವತಿ ಮಾಡುತ್ತಿಲ್ಲ. ಅಲ್ಲದೇ ಬಾಕೀ ವಸೂಲಾತಿಗೆ ಕಠಿಣ ಕ್ರಮ ಕೈಗೊಳ್ಳುವುದನ್ನೂ ವಿರೋಧಿಸುತ್ತಿದ್ದಾರೆ.

೨) ಈ ಸಂಘಗಳಲ್ಲಿ ವ್ಯವಹಾರವನ್ನು ಸಾಕಷ್ಟು ಮಟ್ಟಿಗೆ ಅಭಿವೃದ್ಧಿ ಪಡಿಸಿಕೊಳ್ಳದೇ ಇರುವುದು.

೩) ಸಂಘದ ಸದಸ್ಯರುಗಳು ಹೆಚ್ಚು ಆಸಕ್ತಿ ವಹಿಸದೆ ಇರುವುದು.

೪) ಸಿಬ್ಬಂದಿ ವೆಚ್ಚ ತಮ್ಮ ವರಮಾನಕ್ಕಿಂತಲೂ ಹೆಚ್ಚು ಇರುವುದು.

ಆ) ಸಹಕಾರ ಸಂಘಗಳು ಸ್ವಾಯತ್ತ ಸಂಸ್ಥೆಗಳಾಗಿರುವುದರಿಂದ ಅಲ್ಲಿ ಕೆಲಸ ಮಾಡುವ ನೌಕರರನ್ನು ಸರ್ಕಾರ ನೌಕರರೆಂದು ಪರಿಗಣಿಸಲು ಸಾಧ್ಯವಿಲ್ಲ.

ಇ) ಅಂಥ ಸಂಘಗಳು ಸ್ವಾವಲಂಬಿಯಾಗಿ ಕಾರ್ಯ ನಿರ್ವಹಿಸಲು ಸಾಧ್ಯವಾಗದೆ ಹೋಗುವುದರಿಂದ ಪ್ರತಿ ಪರಿಣಾಮವಾಗಿ ಹಳ್ಳಿಗೂ ಒಂದೊಂದು ಸಹಕಾರ ಸಂಸ್ಥೆ ಇರುವಂತೆ ಮಾಡಲು ಆಗುವುದು ಕಷ್ಟ.

ಈ) ಪ್ರಮುಖ ಕ್ರಮಗಳು ಕೆಳಕಂಡಂತಿವೆ :

೧) ಜಿಲ್ಲಾ ಮಟ್ಟದಲ್ಲಿ ಉಪ ನಿಬಂಧಕರ ಅಧ್ಯಕ್ಷತೆಯಲ್ಲಿ ಕಾಮನ್ ಕೇಡರ್ ಅಥಾರಿಟಿಯನ್ನು ಸ್ಥಾಪಿಸಿದೆ.

೨) ಹೆಚ್ಚು ಸಾಲ ಸೌಲಭ್ಯಗಳನ್ನು ಒದಗಿಸಲು ಅನುಕೂಲವಾಗುವಂತೆ ರೂ. ೫೦೦೦-೦೦ ಕ್ಕೆ ಮೀರದಂತೆ ಹಣ ಸಹಾಯವನ್ನು ಪೇರು ಬಂಡವಾಳ ರೂಪದಲ್ಲಿ ಕೊಡಲಾಗುತ್ತದೆ.

೩) ಸಂಘಗಳು ನೀಡುವ ನಿತ್ಯ ಬಳಕೆಯ ಸಾಲದ ಮೇಲೆ ಶೇ: ೧೦ ರಂತೆ ರಿಸ್ಕ್ ಫಂಡ್ ಸಹಾಯ ವನ್ನು ಮಾಡಲಾಗಿದೆ.

೪) ಸಣ್ಣ-ಅತಿ ಸಣ್ಣ ಹಿಡುವಳಿಯ ಸದಸ್ಯರಿಗೆ ರಿಯಾಯಿತಿ ಬಡ್ಡಿಯ ಮೇಲೆ ಸಾಲ ಕೊಡುವುದಲ್ಲದೆ ಜಿಲ್ಲಾ ಅಭಿವೃದ್ಧಿ ಸಂಸ್ಥೆಯಿಂದ ಧನ ಸಹಾಯವನ್ನು ಸಬ್ಸಿಡಿ ರೂಪದಲ್ಲಿ ಕೊಡಲಾಗುತ್ತದೆ.

೫) ಸಣ್ಣ-ಅತಿ ಸಣ್ಣ ಹಿಡುವಳಿದಾರ ಸದಸ್ಯರಿಗೆ ಸಾಲ ಕೊಡುವುದರ ಮೇಲೆ ಶೇ: ೨ರಂತೆ ರಿಸ್ಕ್ ಫಂಡ್ ಸಹಾಯ ಧನವನ್ನು ಕೊಡಲಾಗುವುದು.

೬) ಅತ್ಯವಶ್ಯಕವಾದ ಸ್ವಂತ ಕಟ್ಟಡ ಹಾಗೂ ಗೋಡಾನ್‌ಗಳನ್ನು ಹೊಂದಲು ಸಾಲ ಮತ್ತು ಸಹಾಯಧನವನ್ನು ೫೦:೫೦ ರಂತೆ ಒದಗಿಸುತ್ತದೆ.

ಶ್ರೀ ಬಿ.ಜಿ. ಬಣಕಾರ್.—ಪ್ರತಿಯೊಂದು ಸಂಘವಲ್ಲೂ ಸಿಬ್ಬಂದಿ ವೆಚ್ಚ ಹೆಚ್ಚಾಗಿರುವುದರಿಂದ ಅಂಥದ ವರಮಾನವನ್ನು ಹೆಚ್ಚಿಸಿಕೊಳ್ಳುವ ಯಾವ ಯಾವ ಕ್ರಮಗಳನ್ನು ತೆಗೆದುಕೊಳ್ಳಲಾಗಿದೆ?

ಶ್ರೀ ಆರ್. ಎಲ್. ಜಾಲಪ್ಪ.—ಯಾವ ಯಾವ ಕ್ರಮಗಳನ್ನು ಕೈಗೊಳ್ಳಲಾಗಿದೆ ಎಂಬುದನ್ನು ನೀವು ಕೇಳಿರುವ ಪ್ರಶ್ನೆಗೆ 'ಇ' ಭಾಗದಲ್ಲಿ ನೀಡಲಾಗಿರುವ ಉತ್ತರದಲ್ಲಿ ಹೇಳಲಾಗಿದೆ;

ಶ್ರೀ ಎಂ. ಎಂ. ನಾಣಯ್ಯ.—ಸಿಪಾಯಿ, ಗುಮಾಸ್ತ, ಕಾರ್ಯದರ್ಶಿ ಇವರುಗಳಿಗೆ ಕನಿಷ್ಠವೇತನ ವನ್ನು ಸಂಘಗಳಲ್ಲಿ ಕೊಡುತ್ತಿಲ್ಲ. ಕನಿಷ್ಠ ವೇತನ ಇವರುಗಳಿಗೆ ಸಿಗುವಂತೆ ವ್ಯವಸ್ಥೆ ಮಾಡುತ್ತೀರಾ?

ಶ್ರೀ ಆರ್. ಎಲ್. ಜಾಲಪ್ಪ.—ಈಗ ಅದಕ್ಕೋಸ್ಕರ ಒಂದು ಸಮಿತಿಯನ್ನು ನೇಮಿಸಲಾಗಿದೆ. ಸಮಿತಿಯವರು ಕೊಟ್ಟ ವರದಿಯನ್ನು ಕಾನೂನು ಇಲಾಖೆಗೆ ಕಳುಹಿಸಿಕೊಡಲಾಗಿದೆ. ಅಲ್ಲಿಂದ ಉತ್ತರ ಬಂದನಂತರ ಸೂಕ್ತ ಕ್ರಮಗಳನ್ನು ಕೈಗೊಳ್ಳಲಾಗುವುದು.

ಶ್ರೀ ಎಂ. ಎಂ. ನಾಣಯ್ಯ.—ವಸೂಲಿ ಮಂತ್ರಿಯವರು ತಮ್ಮ ಉತ್ತರದಲ್ಲಿ ಸಹಕಾರ ಸಂಘಗಳ ಬಾಕಿ ವಸೂಲಿ ಸಾಧ್ಯವಾಗುತ್ತಿಲ್ಲ. ಏಕೆಂದರೆ ಸಹಕಾರ ಸಂಘಗಳಿಂದ ಸಾಲ ಪಡೆದ ಸದಸ್ಯರು ನಿಯಮಿತ ಅವಧಿಯಲ್ಲಿ ಬಾಕಿಯನ್ನು ಮರುಪಾವತಿ ಮಾಡುತ್ತಿಲ್ಲ. ಅಲ್ಲದೇ ಬಾಕೀ ವಸೂಲಾತಿಗೆ ಕಠಿಣ ಕ್ರಮ

ಕೈಗೊಳ್ಳುವುದನ್ನೂ ವಿರೋಧಿಸುತ್ತಿದ್ದಾರೆ ಎಂದು ಹೇಳಿದ್ದಾರೆ. ಇದರಲ್ಲಿ ಸರ್ಕಾರದವರ ಪಾತ್ರವೂ ಕೂಡ ಇದೆಯೆಂದು ನನ್ನ ಅಭಿಪ್ರಾಯ. ಕಾರಣವೇನೆಂದರೆ ಮಾನ್ಯ ಮುಖ್ಯ ಮಂತ್ರಿಗಳು ಇತ್ತೀಚೆಗೆ ರೈತರ ಕೃಷಿ ಸಾಲವನ್ನು ಮನ್ನಾ ಮಾಡುತ್ತೇವೆಂದು ಘೋಷಣೆಯನ್ನು ಮಾಡಿದರು. ಸಹಕಾರ ಸಂಘಗಳಿಂದ ಸಾಲ ಪಡೆದ ಅನೇಕ ರೈತರು ತಮ್ಮ ಸಾಲ ಮನ್ನಾ ಆಗುತ್ತದೆಂಬ ದೃಷ್ಟಿಯಿಂದ ಸಾಲ ಮರುಪಾವತಿ ಮಾಡುತ್ತಿಲ್ಲ. ಈ ಸಂಕಟ ಪರಿಸ್ಥಿತಿಯನ್ನು ಯಾವ ರೀತಿ ಸರ್ಕಾರ ನಿವಾರಣೆ ಮಾಡುತ್ತದೆ ಎಂದು ತಿಳಿಸುತ್ತೀರಾ?

ಶ್ರೀ ಆರ್.ಎಲ್. ಜಾಲಪ್ಪ.—ನನಗೆ ತಿಳಿದ ಮಟ್ಟಿಗೆ ಕೃಷಿ ಸಾಲವನ್ನು ಮನ್ನಾ ಮಾಡುತ್ತೇವೆಂದು ಮಾನ್ಯ ಮುಖ್ಯ ಮಂತ್ರಿಯವರು ಎಲ್ಲೂ ಹೇಳಿಲ್ಲ. ಸಾಲದ ಮೇಲೆ ವಿಧಿಸಲಾಗುವ ಬಡ್ಡಿಯ ದರದಲ್ಲಿ ರಿಯಾಯಿತಿ ತೋರಿಸಲಾಗುವುದು ಎಂದು ಅವರು ಹೇಳಿದ್ದಾರೆ. ಬಚೆಟ್ ಭಾಷಣದಲ್ಲಿ ಸರ್ಕಾರ ತೆಗೆದುಕೊಳ್ಳುವ ಕಾರ್ಯಕ್ರಮಗಳ ಬಗ್ಗೆ ತಮಗೆ ಗೊತ್ತಾಗುತ್ತದೆ.

ಶ್ರೀ ಎನ್. ಹುಚ್ಚಮಾಸ್ತಿಗೌಡ.—ಮಾನ್ಯ ಅಧ್ಯಕ್ಷರೇ, ಹಿಂದೆ ಸಹಕಾರಿ ಸಂಘಗಳನ್ನು ಸ್ಥಾಪನೆ ಮಾಡುವಾಗ ಎಂಟು-ಹತ್ತು ಪಂಚಾಯಿತಿಗಳನ್ನು ಒಟ್ಟುಗೂಡಿಸಿ ಮಾಡಿದ ಅನೇಕ ಸಂದರ್ಭಗಳಿವೆ. ಆದರೆ ಅವುಗಳು ಸಮರ್ಪಕವಾಗಿ ಕೆಲಸ ಮಾಡಲು ಸಾಧ್ಯವಾಗಿರಲಿಲ್ಲ. ಪೂರ್ತಿಯಾಗಿ ಪಂಚಾಯಿತಿಗಳನ್ನು ಕೂಡಿಸಲು ಸಾಧ್ಯವಿಲ್ಲದಿದ್ದರೆ, ಎರಡು ಮೂರು ಪಂಚಾಯಿತಿಗಳನ್ನಾದರೂ ಒಂದು ಗೂಡಿಸುವುದಕ್ಕೆ ಸಾಧ್ಯವಿದೆಯೇ?

ಶ್ರೀ ಆರ್.ಎಲ್. ಜಾಲಪ್ಪ.—ಇದು ಸಾಧ್ಯ. ಈಗಾಗಲೇ ಹೇಳಿದಹಾಗೆ ಇದಕ್ಕಾಗಿ ನೇಮಿಸಲಾದ ಸಮಿತಿಯ K.H. Patil ವರದಿ ನಮ್ಮ ಮುಂದೆ ಇದೆ. ಇನ್ನು ಕೆಲವೇ ದಿವಸಗಳಲ್ಲಿ ಈ ಬಗ್ಗೆ ಸೂಕ್ತ ಕ್ರಮ ಕೈಗೊಳ್ಳಲಾಗುವುದು. ಮತ್ತು ಎಲ್ಲೆಲ್ಲಿ ಸಾಧ್ಯವೋ ಅಲ್ಲಿ ಪಂಚಾಯಿತಿಗಳನ್ನು ಒಂದೆಡೆ ಸೇರಿಸಲು ಪ್ರಯತ್ನ ಪಡುತ್ತೇವೆ.

ಶಿವಮೊಗ್ಗ ಜಿಲ್ಲೆಯಲ್ಲಿ ಭೂಹೀನರಿಗೆ ಅರಣ್ಯ ಭೂಮಿಯನ್ನು ಕೊಡುವ ಬಗ್ಗೆ

ಚುಕ್ಕೆ ಪ್ರಶ್ನೆ ೨೦. ಶ್ರೀ ಬಿ. ಸ್ವಾಮೀರಾವ್ (ಹೊಸನಗರ).—ಮಾನ್ಯ ಕಂದಾಯ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೇ?

ಅ) ಶಿವಮೊಗ್ಗ ಜಿಲ್ಲೆಯಲ್ಲಿ ಸಾಗುವಳಿಗೆ ಯೋಗ್ಯವಾದ ಅರಣ್ಯ ಭೂಮಿಯನ್ನು ಹಾಗೂ ಸರ್ಕಾರ ಭೂಮಿಯನ್ನು ಭೂಹೀನರಿಗೆ ಮತ್ತು ಸ್ವಾಧೀನದಲ್ಲಿರುವ ಬಡವರಿಗೆ ಹಂಚಿದಿರಲು ಕಾರಣಗಳೇನು?

ಶ್ರೀ ವಿ.ಎಲ್. ಪಾಟೀಲ್.—(ಮಾನ್ಯ ಕಂದಾಯ ಸಚಿವರು ಉತ್ತರಿಸುವರು)

ಆ) ಅರಣ್ಯ ಭೂಮಿ :

ಕೇಂದ್ರ ಸರ್ಕಾರದ ಅರಣ್ಯ ಸಂರಕ್ಷಣೆ ಕಾಯಿದೆ ೧೯೮೦ ರ ಪ್ರಕಾರ ಯಾವುದೇ ಅರಣ್ಯ ಭೂಮಿ ಯನ್ನು ಅರಣ್ಯೇತರ ಉದ್ದೇಶಗಳಿಗೆ ಬಳಸುವಂತಿಲ್ಲ. ಆದ್ದರಿಂದ ಅರಣ್ಯ ಭೂಮಿಯನ್ನು ಸಾಗುವಳಿಗೆ ಯೋಗ್ಯವಾಗಿದ್ದರೂ ಮಂಜೂರು ಮಾಡಲು ಬರುವುದಿಲ್ಲ.

ಆ) ಸರ್ಕಾರಿ ಭೂಮಿ :

ಶಿವಮೊಗ್ಗ ಜಿಲ್ಲೆಯಲ್ಲಿ ಸರ್ಕಾರಿ ಭೂಮಿಯನ್ನು ಹಂಚುತ್ತಿಲ್ಲಾ ಎಂಬುದು ಸರಿಯಲ್ಲ. ಮಂಜೂ ರಾಶಿಗೆ ಲಭ್ಯವಾದ ಜಮೀನನ್ನು ೧೯೬೯ನೇ ಭೂ ಮಂಜೂರಾತಿ ನಿರಯಮಾವಳಿಗಳ ಪ್ರಕಾರ ತ್ವರಿತವಾಗಿ ಮಂಜೂರು ಮಾಡಲಾಗುತ್ತಿದೆ. ಅಲ್ಲದೆ ಒಗರ್ ಹುಕುಂ ಸಾಗುವಳಿಯಲ್ಲಿರುವ ಸರ್ಕಾರಿ ಭೂಮಿ ಯನ್ನೂ ಸಹ ಸದ್ಯಕ್ಕೆ ಜಾರಿಯಲ್ಲಿರುವ ಸರ್ಕಾರಿ ಆಜ್ಞೆಗಳ ಪ್ರಕಾರ ಕಂದಾಯ ಇಲಾಖೆ ಅಧಿಕಾರಿಗಳು ಅರ್ಹತೆಯುಳ್ಳ ಒಗರ್ ಹುಕುಂ ಸಾಗುವಳಿದಾರರಿಗೆ ತ್ವರಿತವಾಗಿ ಮಂಜೂರು ಮಾಡುತ್ತಿರುತ್ತಾರೆ.